



# TRIBUNAL GĦAL TALBIET ŻĠĦAR

ĠUDIKATUR  
AVV. DR. ILONA SCHEMBRI  
LL.B., LL.D., LL.M. (Lond.), Ph.D. (Birm.)

**Udjenza tal-14 ta' Frar 2024**

**Talba nru. 99/2023 IS**

**VODAFONE MALTA LIMITED illum EPIC COMMUNICATIONS LIMITED (C  
10865)**

**VERSUS**

**DJIMON ABELA WILSON (I.D. 483900L)**

**IT-TRIBUNAL,**

Ra illi b'Avviz tat-Talba ipprezentat fit-23 ta' Marzu 2023 (a fol. 1 et seq), is-soċjeta' attriċi talbet l-ammont ta' elf seba' mija u wieħed u erbghin Ewro u sebgħa ċenteżmi tal-Ewro (Eur 1741.07) rappreżentanti servizzi ta' telefonija ċellulari bil-kont bin-numri 1.11052649 u 1.1105627 bl-ispejjeż u bl-imghax mid-data tal-fattura relattiva sad-data tal-pagament effettiv.

Ra d-digriet ta' dan it-Tribunal tal-14 ta' Ġunju 2023 fejn is-soċjeta' attriċi giet awtorizzata tipproċedi bin-notifika tal-konvenut (a fol. 9).

Ra illi l-konvenut gie debitament notifikat fis-26 ta' Ġunju 2023 (a fol. 14).

Ra illi l-konvenut ma pprezenta ebda risposta u/jew kontro-talba jew deher għall-ewwel seduta (a fol. 15).

Ra illi il-P.L. Petra Licari għan nom tas-soċjeta' attriċi infurmat mit-Tribunal illi l-konvenut hallas is-sorta u ċioe' l-ammont ta' elf seba' mija u wieħed u erbghin Ewro u sebgħa ċenteżmi tal-Ewro (Eur 1741.07), b'dan illi pero' il-konvenut qed jopponi li jhallas l-ispejjeż gudizzjarji, u dan skond il-verbal datat 28 ta' Novembru 2023 (a fol. 16).

Ra l-atti processwali.

Ra illi din il-kawża tħalliet għas-sentenza biss fir-rigward tal-ispejjeż ġudizzjarji.

### Ikkunsidra

Mill-provi u xhieda prodotti jidher ċar x'kienet ir-relazzjoni bejn is-soċjeta' attriċi u l-konvenut. Jidher fatt mhux kontestat illi l-konvenut kellu żewġ kontijiet mas-soċjeta' attriċi bin-numri 1.11052649 u 1.1105627 (a fol. 4 sa 6).

Dan it-Tribunal innota illi l-konvenut kien notifikat iżda l-konvenut ma ressaq ebda risposta u/jew kontro-talba f'dan il-każ u anqas deher għall-ewwel seduta.

### Il-Kontumaċja tal-Konvenut

Hekk kif għadu ġie rrimarkat hawn fuq, jidher mill-proċess illi l-konvenut ma ressaq ebda risposta u/jew kontro-talba u anqas deher għall-ewwel seduta b'dan illi jwassal illi l-konvenut hu fi stat ta' kontumaċja.

It-Tribunal josserva illi l-kontumaċja waħedha ma titqiesx bħala ammissjoni tat-talba tas-soċjeta' attriċi da parti l-konvenut iżda kontestazzjoni ta' l-istess. Għalkemm il-konvenut baqa' kontumaci, dan ma jfissirx li hu abbanduna kull eċċezzjoni li seta' jagħmel fil-kawża u ammetta d-domandi. F'każ ta' kontumaċja jibqa' l-oneru fuq is-soċjeta' attriċi li tressaq provi sal-grad ta' probabbiltà u li tressaq l-aħjar prova. Il-ġudikant għandu jeżamina jekk it-talba hijiex ġustifikata independentement mill-kontumaċja tal-konvenut (ara *Fenici Insurance Agency Limited noe vs. Paul Stoner et* deċiża mill-Qorti tal-Appell [Inferjuri] fit-22 ta' Novembru 2002). L-istess intqal fis-sentenza *Blye Engineering Co. Ltd vs. Philip Borg Bellanti et* deċiża mill-Qorti tal-Appell (sede Inferjuri) fit- 22 ta' Ġunju 2005:

*“huwa wkoll principju ben stabbilit illi għalkemm il-konvenut jibqa' kontumaci dan ma kellux jinftiehem bhala li hu abbanduna kull eccezzjoni li seta' jaghti fil-kawża u ammetta d-domanda. Sta għall-gudikant li jezamina jekk it-talba hix ġustifikata, independentement mill-kontumacja tal-konvenut. Vide Kollez. Vol. XXIX P III p 35”*

Inoltre', fis-sentenza fl-ismijiet *Joseph Edmond sive Jesmond Meilaq vs. Brian Mizzi et noe*, deċiża mill-Qorti tal-Appell (sede Superjuri) fis-27 ta' Marzu 1996 ingħad:

*“Illi fl-ahharnett irid jinghad illi skond il-gurisprudenza tal-Qrati tagħna, il-konvenut li jibqa' kontumaci, bhal kaz odjern, ma jitqiesx li ammetta ttalba ta' l-attur, izda jitqies li jkun irrimetta ruhu għall-gudizzju tal-Qorti. Dana ma jfissirx pero' li l-Qorti tista' tqajjem hija stess ex officio kwalunkwe eccezzjoni li l-konvenut seta' jqajjem kieku kkontesta l-kawża billi kif ġie ritenut fis-sentenza ta' l-Onorabli Qorti ta' l-Appell in re Hammet vs Genovese mogħtija fil-31 ta' Jannar 1991:*

*“Il-Qorti m’ghandhiex tissollewa eccezzjoniet li mhiex awtorizzata espressament mill-Kodici ta’ Organizzazzjoni u Procedura Civili jew minn konsiderazzjonijiet ta’ ordni Pubblika. Ghaliex altrimenti tinholoq sitwazzjoni fejn il-Qorti tiddeciedi fuq eccezzjoni taghha stess haga li mhix rakkomandabbli billi tinvolvi vjolazzjoni ta’ principju kardinali tas-smiegh xieraq tal-kawza;”*”

L-istitut tal-kontumacċja hu intiż biss sabiex irażżan l-atteggjament tal-kontumacċja u disprezz da parti ta’ min gie citat biex jersaq quddiem l-Onorabbli Qorti jew Tribunal (ara **Kummissarju tal-Artijiet vs. John Curmi** deciza mill-Prim’ Awla fil-31 ta’ Jannar 2003).

#### L-Azzjoni tas-Socjeta’ Attriċi

Il-P.L. Petra Licari għan-nom u in rappreżentanza tas-soċjeta’ attriċi infurmat lit-Tribunal fit-28 ta’ Novembru 2023 illi s-soċjeta’ attriċi tħallset mill-konvenut is-*sorte* u allura l-ammont ta’ elf seba’ mija u wiehed u erbghin Ewro u sebgħa ċenteżmi tal-Ewro (Eur 1741.07) rappreżentanti servizzi ta’ telefonija ċellulari bil-kont bin-numri 1.11052649 u 1.1105627 gie mħallas (a fol. 16).

L-unika punt ta’ diżgwiż bejn il-partijiet baqa’ l-ispejjeż ġudizzjarji. F’dan il-każ, *stante* illi l-konvenut baqa’ kontumaci pero’ jidher mix-xhieda tal-P.L. Petra Licari hawn fuq imsemmija illi ħallas lis-soċjeta’ attriċi s-*sorte*, dan it-Tribunal hu konvint illi s-soċjeta’ attriċi ippruvat sal-grad ta’ probabbilita’ illi l-ammont pretiż mis-soċjeta attriċi kien verament dovut mill-konvenut b’dan illi l-konvenut għandu jħallas l-ispejjeż ġudizzjarji wkoll.

#### **Decide**

Għaldaqstant, dan it-Tribunal jaqta’ u jiddeciedi billi jikkonferma illi l-ispejjeż ġudizzjarji marbuta ma’ dawn il-proċeduri huma kollha a kariku tal-konvenut.

**Avv. Ilona Schembri**  
Ġudikatur